



नेपाल राजपत्र

नेपाल सरकारद्वारा प्रकाशित

खण्ड ७२) काठमाडौं, वैशाख २६ गते, २०७९ साल (संख्या ८

भाग ३

नेपाल सरकार

युवा तथा खेलकुद मन्त्रालयको

सूचना

फाप्ला अन्तर्राष्ट्रिय क्रिकेट मैदान तथा खेलग्राम पूर्वाधार निर्माण
विकास समिति (गठन) आदेश, २०७९

विकास समिति ऐन, २०१३ को दफा ३ ले दिएको अधिकार प्रयोग गरी नेपाल सरकारले देहायको आदेश जारी गरेको छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१. संक्षिप्त नाम र प्रारम्भ: (१) यस आदेशको नाम "फाप्ला अन्तर्राष्ट्रिय क्रिकेट मैदान तथा खेलग्राम पूर्वाधार निर्माण विकास समिति (गठन)आदेश, २०७९" रहेकोछ ।
(२) यो आदेश तुरुन्त प्रारम्भ हुनेछ ।
२. परिभाषा: विषय वा प्रसङ्गले अर्को अर्थ नलागेमा यस आदेशमा,-
(क) "अध्यक्ष" भन्नाले समितिको अध्यक्ष सम्झनु पर्छ ।
(ख) "कार्यकारी निर्देशक" भन्नाले दफा ९ बमोजिमको कार्यकारी निर्देशक सम्झनु पर्छ ।
(ग) "क्रिकेट मैदान तथा खेलग्राम" भन्नाले कैलाली जिल्लाको धनगढी उपमहानगरपालिकाको वडा नम्बर ३ को फाप्लामा निर्माण गरिने क्रिकेट मैदान तथा खेलग्राम सम्झनु पर्छ ।
(घ) "तोकिएको" वा "तोकिए बमोजिम" भन्नाले यस आदेश अन्तर्गत बनेको नियममा तोकिएको वा तोकिए बमोजिम सम्झनु पर्छ ।
(ङ) "निर्देशक समिति" भन्नाले दफा ११ बमोजिमको निर्देशक समिति सम्झनु पर्छ ।
(च) "मन्त्रालय" भन्नाले नेपाल सरकारको युवा तथा खेलकुद मन्त्रालय सम्झनु पर्छ ।
(छ) "सदस्य" भन्नाले समितिको सदस्य सम्झनु पर्छ र सो शब्दले अध्यक्ष र समितिको सदस्य-सचिवलाई समेत जनाउँछ ।

(ज) "समिति" भन्नाले दफा ३ बमोजिमको फाप्ला अन्तर्राष्ट्रिय क्रिकेट मैदान तथा खेलग्राम पूर्वाधार निर्माण विकास समिति सम्झनु पर्छ।

३. समितिको गठन: (१) क्रिकेट मैदान तथा खेलग्रामको लागि आवश्यक पर्ने पूर्वाधार निर्माण गर्ने कामको लागि फाप्ला अन्तर्राष्ट्रिय क्रिकेट मैदान तथा खेलग्राम पूर्वाधार निर्माण विकास समिति नामको एक समिति रहनेछ ।

(२) समितिको गठन देहाय बमोजिम हुनेछ:-

- | | |
|--|----------|
| (क) खेलकुद व्यवस्थापन क्षेत्रमा अनुभव हासिल गरेका व्यक्तिहरू मध्येबाट नेपाल सरकारले मनोनयन गरेको व्यक्ति | -अध्यक्ष |
| (ख) नगर प्रमुख, धनगढी उपमहानगरपालिका, कैलाली | -सदस्य |
| (ग) नगर प्रमुख, कृष्णपुर नगरपालिका, कञ्चनपुर | -सदस्य |
| (घ) सचिव, सुदूरपश्चिम प्रदेश सरकारको खेलकुद हेर्ने मन्त्रालय | -सदस्य |
| (ङ) प्रमुख जिल्ला अधिकारी, जिल्ला प्रशासन कार्यालय, कैलाली | -सदस्य |
| (च) प्रमुख, शहरी विकास तथा भवन निर्माण विभाग, सङ्घीय आयोजना कार्यान्वयन ईकाइ, कैलाली | -सदस्य |
| (छ) अध्यक्ष, उद्योग वाणिज्य सङ्घ, कैलाली | -सदस्य |

(ज) खेलकुद क्षेत्रमा योगदान पुऱ्याएका महिलाहरू मध्येबाट नेपाल सरकारले मनोनयन गरेको एक जना -सदस्य

(झ) कार्यकारी निर्देशक -सदस्य-सचिव

(३) अध्यक्ष र उपदफा (२) को खण्ड (ज) बमोजिम मनोनीत सदस्यको पदावधि दफा २५ को अधीनमा रही समितिको कार्यावधिसम्म कायम रहनेछ ।

(४) उपदफा (३) मा जुनसुकै कुरा लेखिएको भए तापनि अध्यक्ष वा मनोनीत सदस्यले पदीय जिम्मेवारी पूरा नगरेमा, समितिको हित विपरीतको काम गरेमा वा निजको कार्यसम्पादन सन्तोषजनक नभएमा नेपाल सरकारले निजलाई जुनसुकै बखत अध्यक्ष वा सदस्यको पदबाट हटाउन सक्नेछ ।

(५) उपदफा (४) बमोजिम अध्यक्ष वा मनोनीत सदस्यलाई पदबाट हटाउनु अघि निजलाई सफाइ पेश गर्ने मनासिब मौका दिनुपर्नेछ ।

(६) अध्यक्ष र सदस्य आंशिक समय कार्यसम्पादन गर्ने पदाधिकारी हुनेछन् र निजहरूले पारिश्रमिक पाउने छैनन् ।

४. सदस्यको योग्यता र अयोग्यता: (१) देहायको योग्यता पुगेको व्यक्ति अध्यक्ष वा सदस्यको पदमा मनोनयनको लागि योग्य मानिनेछ:-

(क) नेपाली नागरिक,

(ख) पैंतीस वर्ष उमेर पूरा भएको,र

(ग) कम्तीमा स्नातक उपाधि हासिल गरेको ।

(२) देहायको व्यक्ति अध्यक्ष वा सदस्यको पदमा मनोनयन हुन वा त्यस्तो पदमा बहाल रहन योग्य हुनेछैन:-

- (क) उपदफा (१) बमोजिमको योग्यता नभएको,
(ख) कुनै विदेशी मुलुकको स्थायी आवासीय अनुमतिपत्र प्राप्त गरेको,

स्पष्टीकरण: यस खण्डको प्रयोजनको लागि "स्थायी आवासीय अनुमति" भन्नाले विदेशी मुलुकले कुनै शर्त तोकी वा नतोकी सो मुलुकमा स्थायीरूपले बसोबास गर्न पाउने गरी नेपाली नागरिकलाई उपलब्ध गराएको डाइभर्सिटी इमिग्रेन्ट भिसा (डि.भि.), परमानेन्ट रेजिडेन्ट भिसा (पि.आर.) वा ग्रीन कार्ड सम्झनु पर्छ र सो शब्दले नेपाली नागरिकलाई विदेशमा स्थायी रूपमा बसोबास गर्न दिइएको जुनसुकै नामको स्थायी आवासीय अनुमतिलाई समेत जनाउँछ ।

- (ग) भ्रष्टाचार, जबरजस्ती करणी, मानव वेचबिखन तथा ओसारपसार, लागू औषध बिक्री वितरण तथा निकासी पैठारी, सम्पत्ति शुद्धिकरण, राहदानी दुरुपयोग, अपहरण, कित्ते वा नैतिक पतन देखिने अन्य फौजदारी कसूरमा अदालतबाट सजाय पाएको,

- (घ) प्रचलित कानून बमोजिम कालो सूचीमा रहेको, वा

(ड) दामासाहीमा परेको ।

५. पद रिक्त हुने अवस्था: (१) देहायको अवस्थामा अध्यक्ष तथा मनोनीत सदस्यको पद रिक्त हुनेछः-

(क) निजले आफ्नो पदबाट राजीनामा दिएमा,

(ख) निजको पदावधि पूरा भएमा,

(ग) दफा ३ को उपदफा (४) बमोजिम निजलाई पदबाट हटाएमा, वा

(घ) निजको मृत्यु भएमा।

(२) अध्यक्ष वा मनोनीत सदस्यको पद उपदफा (१) बमोजिम रिक्त भएमा दफा २५ को अधीनमा रही बाँकी अवधिको लागि अर्को व्यक्ति अध्यक्ष वा सदस्यमा मनोनयन हुन सक्नेछ।

६. समितिको बैठक सम्बन्धी कार्यविधि: (१) समितिको बैठक आवश्यकता अनुसार बस्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ।

(३) उपदफा (२) मा जुनसुकै कुरा लेखिएको भए तापनि अध्यक्षको अनुपस्थितिमा तत्काल समितिको बैठक बोलाउन आवश्यक देखिएमा सदस्य-सचिवले सदस्यहरूसँग परामर्श गरी समितिको बैठक बोलाउन सक्नेछ।

(४) समितिको सदस्य-सचिवले समितिको बैठकमा छलफल हुने कार्यसूची सहित बैठक बस्ने सूचना बैठक बस्नु भन्दा कम्तीमा बहत्तर घण्टा अगावै सदस्यहरूलाई दिनु पर्नेछ ।

(५) समितिको कूल सदस्य सङ्ख्याको कम्तीमा एकाउन्न प्रतिशत सदस्यहरू उपस्थित भएमा समितिको बैठकको लागि गणपूरक सङ्ख्या पुगेको मानिनेछ ।

(६) समितिको बैठकको अध्यक्षता अध्यक्षले र निजको अनुपस्थितिमा उपस्थित सदस्यहरूले आफूहरू मध्येबाट छानेको सदस्यले गर्नेछ ।

(७) समितिको बैठकमा बहुमतको राय मान्य हुनेछ र मत बराबर भएमा अध्यक्षता गर्ने व्यक्तिले निर्णायक मत दिनेछ ।

(८) समितिले आवश्यकता अनुसार पूर्वाधार विकास तथा खेलकुद क्षेत्रका विज्ञहरूलाई समितिको बैठकमा भाग लिन आमन्त्रण गर्न सक्नेछ ।

(९) समितिको बैठकमा उपस्थित सदस्यको नाम, छलफल भएका विषय तथा बैठकमा भएका निर्णयहरू एउटा छुट्टै निर्णय पुस्तिकामा लेखी सो निर्णयमा उपस्थित सदस्यको दस्तखत गराई राख्नु पर्नेछ ।

(१०) समितिको निर्णय अध्यक्षले प्रमाणित गर्नेछ ।

(११) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

७. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछ :-

(क) क्रिकेट मैदान तथा खेलग्राम निर्माणको लागि विस्तृत परियोजना प्रतिवेदन तयार गरी स्वीकृत गर्ने,

- (ख) क्रिकेट मैदान तथा खेलग्रामका संरचना निर्माण गर्दा प्रचलित कानून बमोजिम गर्नु पर्ने प्रारम्भिक वातावरणीय परीक्षण वा वातावरणीय प्रभाव मूल्याङ्कन गराउने,
- (ग) क्रिकेट मैदान तथा खेलग्रामका भौतिक संरचना निर्माणको लागि आवश्यक आर्थिक स्रोत जुटाउने,
- (घ) क्रिकेट मैदान तथा खेलग्रामका भौतिक तथा संस्थागत संरचना तयार गर्ने,
- (ङ) क्रिकेट मैदान तथा खेलग्रामको पूर्वाधार निर्माण सम्पन्न गर्ने,
- (च) क्रिकेट मैदान तथा खेलग्राममा रहने भौतिक संरचनाको सञ्चालन तथा व्यवस्थापनका लागि आवश्यक मानव संसाधनको गुरुयोजना स्वीकृत गर्ने,
- (छ) क्रिकेट मैदान तथा खेलग्रामको पूर्वाधार निर्माण सम्पन्न भए पछि सञ्चालन तथा व्यवस्थापनको खाका सहित नेपाल सरकारलाई हस्तान्तरण गर्ने,
- (ज) समितिको वार्षिक बजेट, योजना तथा कार्यक्रम स्वीकृत गर्ने, र
- (झ) क्रिकेट मैदान तथा खेलग्राम निर्माण सम्बन्धी अन्य आवश्यक काम गर्ने ।
८. अध्यक्षको काम, कर्तव्य र अधिकार: अध्यक्षको काम, कर्तव्य र अधिकार देहाय बमोजिम हुनेछः-

- (क) समितिको समग्र कामको नेतृत्व, रेखदेख, समन्वय र मार्गदर्शन गर्ने,
- (ख) समितिको समग्र व्यवस्थापन तथा समितिले सम्पादन गर्नु पर्ने कामका सम्बन्धमा कार्यकारी निर्देशकलाई आवश्यक निर्देशन दिने,
- (ग) समितिको निर्णय कार्यान्वयनको अनुगमन तथा आवश्यक सहजीकरण गर्ने,
- (घ) समितिको कामका सम्बन्धमा आवश्यकता अनुसार विभिन्न निकायबिच समन्वय गर्ने, र
- (ङ) तोकिए बमोजिमका अन्य काम गर्ने।
९. कार्यकारी निर्देशक: (१) समितिको प्रशासकीय प्रमुखको रूपमा काम गर्न समितिमा एक जना कार्यकारी निर्देशक रहनेछ ।
- (२) मन्त्रालयले नेपाल निजामती सेवाको कम्तीमा राजपत्राङ्कित द्वितीय श्रेणी वा सो सरहको कुनै अधिकृतलाई कार्यकारी निर्देशकको रूपमा काम गर्ने गरी तोक्नेछ ।
१०. कार्यकारी निर्देशकको काम, कर्तव्य र अधिकार: यस आदेशमा अन्यत्र उल्लिखित काम, कर्तव्य र अधिकारका अतिरिक्त कार्यकारी निर्देशकको काम, कर्तव्य र अधिकार देहाय बमोजिम हुनेछ:-
- (क) क्रिकेट मैदान तथा खेलग्राम निर्माणको लागि विस्तृत परियोजना प्रतिवेदन तयार गरी स्वीकृतिको लागि समितिमा पेश गर्ने,
- (ख) समितिको वार्षिक बजेट, योजना तथा कार्यक्रम तयार गरी स्वीकृतिको लागि समितिमा पेश गर्ने,

- (ग) समितिको प्रशासकीय प्रमुखको हैसियतले समितिको समग्र व्यवस्थापन तथा सञ्चालन गर्ने वा गराउने,
- (घ) क्रिकेट मैदान तथा खेलग्राम स्थापना गर्न आवश्यक तयारीको कार्ययोजना तयार गरी स्वीकृतिका लागि समितिमा पेश गर्ने,
- (ङ) समितिको मानवस्रोत व्यवस्थापन, आर्थिक प्रशासन तथा अन्य काम, कारबाहीको प्रस्ताव तयार गरी समितिमा पेश गर्ने,
- (च) राष्ट्रिय खेलकुद परिषद्, प्रदेश खेलकुद परिषद्, खेलकुद सङ्घहरूसँग सम्पर्क राख्ने र समितिको स्वीकृति बमोजिम समझदारी गर्ने,
- (छ) प्रचलित सार्वजनिक खरिद सम्बन्धी कानून बमोजिमको अधिकार प्रयोग गर्ने,
- (ज) सार्वजनिक खरिद सम्बन्धी कानूनको प्रक्रिया पूरा गरी क्रिकेट मैदान तथा खेलग्राम निर्माण गर्ने वा गराउने,
- (झ) समितिको बैठकको निर्णय कार्यान्वयन गर्ने वा गराउने, र
- (ञ) समितिलाई आवश्यक पर्ने कर्मचारी र विज्ञको कार्यविवरण स्वीकृत गरी लागू गर्ने।

११. निर्देशक समिति: (१) क्रिकेट मैदान तथा खेलग्रामको पूर्वाधार निर्माण सम्बन्धमा समितिलाई नीतिगत निर्देशन दिन तथा समन्वय गर्नका लागि देहायको एक निर्देशक समिति रहनेछः-

- (क) नेपाल सरकारको युवा तथा खेलकुद मन्त्री वा राज्यमन्त्री -अध्यक्ष
- (ख) सुदुरपश्चिम प्रदेश सरकारको खेलकुद विषय हेर्ने मन्त्री वा राज्यमन्त्री -सदस्य
- (ग) सचिव, नेपाल सरकार, अर्थ मन्त्रालय -सदस्य
- (घ) सचिव, नेपाल सरकार, युवा तथा खेलकुद मन्त्रालय -सदस्य
- (ङ) सदस्य-सचिव, राष्ट्रिय खेलकुद परिषद् -सदस्य
- (च) समितिको अध्यक्ष -सदस्य
- (छ) कार्यकारी निर्देशक -सदस्य-सचिव

(२) निर्देशक समितिको बैठक सो समितिको अध्यक्षले तोकेको मिति, समय र स्थानमा वर्षको कम्तीमा दुई पटक बस्नेछ ।

(३) निर्देशक समितिको बैठक सम्बन्धी अन्य कार्यविधि निर्देशक समिति आफैले निर्धारण गरे बमोजिम हुनेछ ।

१२. निर्देशक समितिको काम, कर्तव्य र अधिकार: निर्देशक समितिको काम, कर्तव्य र अधिकार देहाय बमोजिम हुनेछ:-

- (क) नेपाल सरकारका निकायहरूसँग समन्वय गर्ने,
- (ख) समितिको कार्यप्रगतिको समीक्षा गरी समितिको काम कामकारबाहीलाई थप प्रभावकारी बनाउन आवश्यक सहजीकरण गर्ने,

- (ग) क्रिकेट मैदान तथा खेलग्राम पूर्वाधार निर्माणको लागि लिनुपर्ने नीतिगत विषयमा नेपाल सरकारलाई सिफारिस गर्ने,
- (घ) क्रिकेट मैदान तथा खेलग्राम पूर्वाधार निर्माण कार्य सम्पन्न पछि नेपाल सरकारलाई हस्तान्तरण गर्न सहजीकरण गर्ने, र
- (ङ) क्रिकेट मैदान तथा खेलग्राम हस्तान्तरण भएपछि त्यसको व्यवस्थापन तथा सञ्चालन सम्बन्धमा गर्नु पर्ने व्यवस्थाको सम्बन्धमा नेपाल सरकारलाई सिफारिस गर्ने ।

१३. मानव स्रोत व्यवस्थापन: (१) समितिको कार्य सम्पादनको लागि समितिमा आवश्यक सङ्ख्यामा कर्मचारी वा विज्ञ रहनेछन् ।

(२) उपदफा (१) बमोजिम समितिमा रहने कर्मचारी वा विज्ञको पदमा समितिबाट नेपाल सरकार, अर्थ मन्त्रालयको सहमति लिई अस्थायी दरबन्दी स्वीकृत गरी पदपूर्ति गरिनेछ ।

(३) समितिको स्वीकृत अस्थायी दरबन्दीमा कर्मचारी वा विज्ञको पदमा नियुक्ति गर्दा खुल्ला प्रतिस्पर्धाको आधारमा छनौट गरी आवधिक रूपमा करारमा नियुक्त गरिनेछ र निजहरूको काम सन्तोषजनक देखिएमा समितिको कार्यावधिको अधीनमा रही करारको अवधि बढाउन सकिनेछ ।

(४) समितिको अनुरोधमा नेपाल सरकार वा प्रदेश सरकारले आफ्नो सेवाका कर्मचारीलाई समितिको स्वीकृत दरबन्दी भित्र रही समितिमा काजमा खटाउन सक्नेछ ।

(५) समितिका कर्मचारी वा विज्ञको नियुक्ति, पारिश्रमिक, सेवाका शर्तहरू तथा सुविधा नेपाल सरकार, अर्थ

मन्त्रालयको स्वीकृति लिई समितिले निर्धारण गरे बमोजिम हुनेछ।

(६) समितिको लेखा हेर्नको लागि महालेखा नियन्त्रकको कार्यालयले कर्मचारी खटाउन सक्नेछ।

१४. समितिको कोष: (१) समितिको एउटा छुट्टै कोष हुनेछ र कोषमा देहायका रकमहरू रहनेछन्:-

- (क) नेपाल सरकार, प्रदेश सरकार वा स्थानीय तहबाट प्राप्त हुने रकम,
- (ख) विदेशी व्यक्ति, सरकार वा अन्तर्राष्ट्रिय सङ्घ संस्थाबाट सहयोग स्वरूप प्राप्त हुने रकम,
- (ग) कुनै विदेशी खेल सङ्घ संस्थाबाट प्राप्त हुने रकम,
- (घ) कुनै व्यक्ति वा संस्थाबाट दान वा चन्दा स्वरूप प्राप्त हुने रकम ।

(२) उपदफा (१) को खण्ड (ख) र (ग) बमोजिमको रकम प्राप्त गर्नु अघि समितिले नेपाल सरकार, अर्थ मन्त्रालयको स्वीकृति लिनु पर्नेछ ।

(३) समितिको कोषमा प्राप्त हुने रकम बैङ्क तथा वित्तीय संस्था सम्बन्धी प्रचलित कानून बमोजिम इजाजत प्राप्त कुनै बाणिज्य बैङ्कमा समितिको नाममा खाता खोली जम्मा गरिनेछ ।

(४) समितिको नामबाट गरिने सबै खर्च उपदफा (१) बमोजिमको कोषबाट व्यहोरिनेछ।

(५) समितिलाई जुन कार्यक्रम वा प्रयोजनका लागि रकम प्राप्त भएको हो सो रकम सोही कार्यक्रम वा प्रयोजनका लागि खर्च गर्नुपर्नेछ ।

(६) समितिको कोषको खाता कार्यकारी निर्देशक र आर्थिक प्रशासन शाखाको प्रमुखको हस्ताक्षरबाट सञ्चालन हुनेछ।

(७) समितिको कोषको सञ्चालन सम्बन्धी अन्य व्यवस्था तोकिए बमोजिम हुनेछ।

१५. लेखा र लेखापरीक्षण: (१) समितिको आय व्ययको लेखा नेपाल सरकारले अपनाएको ढाँचा बमोजिम राख्नु पर्नेछ।

(२) समितिले तोकिए बमोजिम आन्तरिक लेखा परिक्षण तथा आन्तरिक नियन्त्रण प्रणाली कायम गर्नु पर्नेछ।

(३) समितिको अन्तिम लेखापरीक्षण महालेखा परीक्षकबाट हुनेछ।

(४) नेपाल सरकारले समितिको आय व्ययको लेखा तत्सम्बन्धी कागजात, नगदी र जिन्सीको विवरण जुनसुकै बखत जाँचन वा जाँचन लगाउन सक्नेछ।

१६. उपसमिति वा कार्यदल गठन गर्न सक्ने: (१) समितिले आफ्नो कार्य सुचारु रूपमा सम्पादन गर्नको लागि आवश्यकता अनुसार उपसमिति वा कार्यदल गठन गर्न सक्नेछ।

(२) उपदफा (१) बमोजिम गठित उपसमिति वा कार्यदलको कार्यक्षेत्रगत शर्त तथा कार्यावधि त्यस्तो उपसमिति वा कार्यदल गठन गर्दाको बखत समितिले निर्धारण गरे बमोजिम हुनेछ।

१७. बैठक भत्ता: निर्देशक समितिको अध्यक्ष तथा सदस्यले निर्देशक समितिको बैठकमा र समितिको अध्यक्ष तथा सदस्यले समितिको बैठकमा भाग लिए बापत नेपाल सरकार, अर्थ मन्त्रालयबाट स्वीकृत मापदण्ड बमोजिमको बैठक भत्ता पाउनेछन्।

१८. समितिको कार्यालय: समितिको कार्यालय कैलाली जिल्लामा रहनेछ ।
१९. निर्देशन दिन सक्ने: (१) नेपाल सरकार तथा निर्देशक समितिले समितिलाई क्रिकेट मैदान तथा खेलग्राम निर्माणको सम्बन्धमा आवश्यक निर्देशन दिन सक्नेछ ।
(२) उपदफा (१) बमोजिम दिईएको निर्देशन पालना गर्नु समितिको कर्तव्य हुनेछ ।
२०. अधिकार प्रत्यायोजन: (१) समितिले आफूलाई प्राप्त अधिकारमध्ये आवश्यकता अनुसार केही अधिकार अध्यक्ष, सदस्य वा कार्यकारी निर्देशकलाई प्रत्यायोजन गर्न सक्नेछ ।
(२) कार्यकारी निर्देशकले आफूमा भएको अधिकारमध्ये केही अधिकार समितिका अधिकृतस्तरका कुनै कर्मचारीलाई प्रत्यायोजन गर्न सक्नेछ ।
२१. जवाफदेही हुने: समितिको काम, कारबाही तथा यसको उपलब्धिका लागि यसका सदस्यहरू सामूहिक रूपमा नेपाल सरकारप्रति जवाफदेही हुनेछन् ।
२२. वार्षिक प्रतिवेदन पेश गर्ने: (१) समितिले तोकिए बमोजिमको विवरण खुलाई प्रत्येक वर्ष आफूले सम्पादन गरेको कामको वार्षिक प्रतिवेदन मन्त्रालयसमक्ष पेश गर्नु पर्नेछ ।
(२) उपदफा (१) बमोजिमको प्रतिवेदनमा अन्य कुराको अतिरिक्त समितिबाट एक आर्थिक वर्षमा भएका प्रमुख कार्य, समितिको वार्षिक नीति, योजना र कार्यक्रमको कार्यान्वयनको स्थिति र त्यसको उपलब्धि तथा लागत र समितिबाट भएको वार्षिक खर्चको विवरण उल्लेख गर्नु पर्नेछ ।

- (३) उपदफा (२) बमोजिमको प्रतिवेदन मन्त्रालय आफैँले वा मन्त्रालयको निर्देशनमा समितिले सार्वजनिक गर्नु पर्नेछ ।
२३. नेपाल सरकारसँग सम्पर्क: समितिले नेपाल सरकारसँग सम्पर्क राख्दा मन्त्रालय मार्फत राख्नु पर्नेछ ।
२४. विनियम बनाउने अधिकार: यो आदेश कार्यान्वयन गर्न समितिले आवश्यक विनियमहरू बनाउन सक्नेछ र त्यस्ता विनियमहरू मन्त्रालयबाट स्वीकृत भएपछि लागू हुनेछन् ।
२५. समितिको कार्यावधि: (१) समितिको कार्यावधि यो आदेश प्रारम्भ भई सो समितिको पहिलो बैठक बसेको मितिले तीन वर्षसम्म रहनेछ ।

(२) उपदफा (१) बमोजिमको अवधिमा पूर्वाधार निर्माणको कार्य सम्पन्न हुन नसकेमा समितिको सिफरिसमा नेपाल सरकारले एक पटकमा एक वर्षमा नबढ्ने गरी बढीमा दुई वर्ष अवधि थप गर्न सक्नेछ ।

(३) उपदफा (१) बमोजिम समितिको कार्यावधि पूरा भएपछि समिति स्वतः विघटन हुनेछ र यसका पदाधिकारी तथा करारका कर्मचारी स्वतः पदमुक्त हुनेछन् ।

(४) उपदफा (३) बमोजिम समिति विघटन भएमा समितिको तत्काल कायम रहेको चल अचल सम्पत्ति स्वतः नेपाल सरकारमा हस्तान्तरण हुनेछ ।

आज्ञाले,
डा.दामोदर रेग्मी
नेपाल सरकारको सचिव ।